

ਪ੍ਰੇਮ



पाण्डेय कविल



संचालक-मंडल

पाण्डेय जगन्नाथ प्रसाद सिंह

पाण्डेय कविल : पाण्डेय सुरेन्द्र : पी. चन्द्रविनोद

कृष्णानन्द कृष्ण : कन्हैया प्रसाद सिन्हा



प्रकाशक

भोजपुरी संस्थान; २, ईस्ट गार्डिनर रोड, पटना-८००००१ :: दूरभाष : २४१७५



दाम/एक अंक : एक रुपया/लगातार चार अंक : डाक खर्च समेत चार रुपया



मुद्रक

कर्म प्रेस, लोदीपुर पटना-१ :: दूरभाष : २४४५६

भिखारी ठाकुर ग्रंथावली

पहिल खण्ड

विदेशिया, भाई विरोध, बेटी बियोग, कलयुग प्रेम,

राधेश्याम बहार

दाम पन्द्रह रुपया

लोककलाकार भिखारी ठाकुर आश्रम, कुतुबपुर, सारन

उरेह

[भोजपुरी संस्थान, पटना के त्रैमासिक मूखपत्र]

वर्ष ५ : अंक १ □ जनवरी १९६०

रूप के हिरन/परमेश्वर दूबे शाहाबादी

किलकारी नदियन के
गोद में पहाड़ी के
थथमल बा रूप के हिरन ।
गते गते उतरेला साँझ के ईंगोरी,
जनमतुआ पलना में चिरई के लोरी ।
गलबाहीं दे दे के
जंगल अलापेला—
थिरकेला मंथर पवन....!
नदिया तूफानी ना मानेले घेरा,
अल्हड़ जवानी प रूप के दरेरा,
मृगछौना मड़ई के
पंजरे में फुटुकता—
हो न जाय सीता हरन....।
महंगी के बहंगी प देह के सुखौता
बेकल जवानी प जीभ के सरीता
हाथ के तिजोरी में
दौलत पसीना के—
पेट में बा लंका दहन....।
बीन प सँपेरा के डोले ले नागिन
बाँस के पेटारी में किस्मत अभागिन,
संज्ञा सिहर जाये
नाग के जहर पीके—
विकृत मन करे ला वमन—
थथमल बा रूप के हिरन ।

□

आजादी सेतै ना आइल/कैलाश गौतम

आजादी सेतै ना आइल हे साहेब ।
कं कं तउनी बली दियाइल हे साहेब ॥
तू का जनवा ओ से पूछा जेकरे कुल में ।
फिर फिर नाहीं गोद भराइल हे साहेब ॥
उत्तर दक्खिन पुरुब पच्छिम चारो खूटे ।
सीधे सीधे कसम घराइल हे साहेब ॥
झांवर होय अँजोरिया जेकरे आगे ऊ ।
हँमुआ ले रन में लहराइल हे साहेब ॥
दुलहिन देह-दूब दधि दोनी दरपन द्वीप ।
कोहवर मे हौ माँग घोवाइल हे साहेब ॥
छपछप ताल छपाछप छीना छउकल बेटा ।
मानिक दियना इहँ हेराइल हे साहेब ॥
पुरहर गरम भार कुलवती भाग न पउली ।
दूसमन के मन पाप संमाइल हे साहेब ॥
सावन के पुनवासी वासी जइसे कच्ची फाँसी ।
झाँसी अस जरई उधिराइल हे साहेब ॥
जलियांवाला बाग न भूलें आँखी देखल ।
गिनले नाहीं लाश गिनाइल हे साहेब ॥
आन्ही पानी धूर बवन्डर नदिया नारे ।
जोगे जोगे के नाव खेवाइल हे साहेब ॥
नंगी देह बरफ के सिल्ली माघ-पूस में ।
संगीन कोंच के कलम छिनाइल हे साहेब ॥
पत्थर से बढ के बज्जर किसान के छाती ।
सोझै खड़ी फसल रौंदाइल हे साहेब ॥
का का गाई केवनी गाई दरद होत ही ।
सवा सेर से सेर पराइल हे साहेब ॥



एक पाँती/कविता श्रीवास्तव

एक पाँती
तोहरा खातिर छोड़ जाए के चाहतानी
जेमें तू जान सक
कि हम कबो
तोहरा के
मुट्टियन के शाश्वत कारा में
बाँधे के ना चहनी !
अइसे,
ई दोसर बात बा
कि तोहार फेनिल उल्लास
हमरा मुर्दनी के
बार-बार मुँह चिढ़ावत रहे !
तोहरा इन्तजारी में,
तोहरा खातिर
अँगुरिगन से मेटावल
बहुत नाम के कसम,
स्वर्णमृग के पीछे भाग के
इतिहास के पुनरावृत्ति
नइखीं करे के चाहत,
ना ग्रीक त्रासदियन के नायिकात्व के
लिप्सा बा हमरा में
बाकिर,
भरल-पुरल चाँद के पा लेवे के
तोहर हविस आ तोहार बेकलता,
तोहार हँस-हँस के रोअल,
हमार आपन गम भुला देता,
फेर.....
ई बात अचेतन में त वइलहीं बा
कि शायद तोहार व्यामोह टूटे
आ
आसमान से तोहार नजर
घरती पर उतरे !



गीत/हरेन्द्रदेव नारायण

काहे तू अइल ना, दुअहर के घूप ढल गइल
खर पात खरके त चिहुँक चिहुँक जात रहीं
देहरी पर खड़ा रहीं, आज कवन बात वहीं
अपना सपना के सोहरावत दिन बीत गइल
गाँव-गाँव घर घर में संझवाती जल गइल

चम्पा कचनार छूही गेंदा फूले अंगना में
जब लोढ़ीं फूल तोहर प्यार बाजे कंगना में
अइसन निर्मोही बटोही तू अइल ना
तोहरे जोहत राह बहुत साल निकल गइल

ठनके नगिनिया जब घर के पिछुआरे
पी-पी पपीहा पृकारेला भिनसारे
गहिर नदिया के किनारा सब टूट जाला
अइसन बुझाला वेंधल अंचरा खुल गइल

कहाँ गइल जान ध्यान जियरा अभिमान मोर
सपनाइला कि तू आइल बाड़ भोर-भोर
सपना से बनल बाटे जिनगी पिरित विरह
समय संसर गइल सभे बात बदल गइल



भोजपुरी काव्य में नई विधा/मोती बी. ए.

हम अक्सर देखीले कि साहित्यिको कहाये वाला लोग नई विधा की कविता से नाक-भौं सिकोरे लागेलें। ऊ लग एकर आलोचने नाहीं, एके पढबो नाहीं करेलें। पढबो जो करेलें त कुछु समुझलें नाहीं। ए व्यवहार से नई विधा के कवनो हानि ना पहुँचेला। ई हमार देस एगो देसे ह। चाय के हमार देश एही तरें अपनवलसि। हमके ए बाति के बड़ी प्रसन्नता बा कि दहुत अल्प समय में भोजपुरी साहित्य के विभिन्न क्षेत्र भरल-पुरल लउके लागल। एकरी काव्य जगत में नई विधा के शुभागमन तात्कालिक अनिवार्य आवश्यकता रहल ह जवना के सामयिक पूर्ति 'ई हरनाकुस मन', 'जोत कुहासा के' आ 'बाकिर' क रहल बाड़ी सनि।

नई कविता माने कि नई विधा के कविता—विचार में बारूद भा डाइनामाइट नीयर बक करेले। पाण्डेय सुरेन्द्र 'ई हरनाकुस मन' की भूमिका में लीखत बाने कि "..... ई कविता-गद्य एगो तनाव-भरल बा। ईहे तनाव ओकरा के कविता के रूप दे रहल बा।" ईहे बाति शारदानन्द जी की 'बाकिर' की प्रस्तावना में अउर साफ हो गइल बाटे— "तनाव जवन कविता के रूप ध लेत बा ऊहे 'मोचावट के धागा में बाकि के गाँठ' बनि जाता।" 'जोत कुहासा के' के कविता एह कुल्हि प्रभावन क लेके आँधी-तूफान-बवण्डर के रूप ध लेति बा। ई तीनों काव्य पुस्तक मिलि क एगो एइसन नवीन वातारण के सृष्टि क रहल बाड़ी सनि जवना में बड़ा गहिर आवसीजन बाटे। पाण्डेय सुरेन्द्र के तनाव, शारदानन्द जी के बाकिर के गाँठ आ ब्रजकिशोर जी के आक्रोश जवने कारण से बा ऊहे कुल्हि कारण कविता के विषयवस्तु ह। ए विषय वस्तु से जवनी तरह के लगाव होई ओही तरह के ओकर अभिव्यक्ति होइहें सनि। दिनकरोजी की कविता के त ईहे विषय वस्तु रहली सनि। जेतने सच्चाई आ गहराई से एकर अनु-

भूति होई ओतने प्रभावोत्पादक एकर अभिव्यक्ति होई चाहे कलम कवनो होवो । व्यक्तिगत लगाव एह में सोना में सोहागा के काम करे लागेला । ए दृष्टि से देखला पर पाण्डेय सुरेन्द्र, शारदानन्द जी आ वृजकिशोर जी के आइडेण्टिटी स्पष्ट हो जाई । 'ई हरनाकुस मन' में ओज आ सौण्डर्य, 'वाकिर' में ग्रंथि आ उद्वेग, 'जोत कुहासा के' में तड़पन, संवेग आ उत्साह बा । काव्य-कौशल में ई तीनों पुस्तक पूर्ण मरुत बाड़ी सनि । रुचि-भिन्नता के कारण ई परस्पर एक-दूसरे से पृथक बाड़ी सनि जवन होखही के चाहीं ।

जुग-जमाना की सही तस्वीर उरेहला में आ विकासशील तत्वन के आनवला में 'ई हरनाकुस मन' के कुल्ही कविता आपन पुरहर शक्ति लगवले बाड़ी सनि । ए संग्रह के कवनो कविता संवेग प्रधान नइखी सनि । सगरो विचारोत्तेजक बाड़ी सनि । पाण्डेय सुरेन्द्र के कलम कागज के, माटी या पत्थर या कवनो किसिम के धातु समुच्चि के ओकरी ऊपर अभिलेख उत्कीर्ण कइले बा । उड़नछू भावना के कवनो गुंजाइश ए संग्रह में नइखे । विचारोत्तेजक कविता समाधानो प्रस्तुत करेले आ संशयावस्थो में छोड़ि देले । 'ई हरनाकुस मन' के कविता ए तथ्य से फरक नइखी सनि ।

हम ऊपर जवन लिखली हं कि तनाव जवन कविता के रूप ध लेत बा ऊहे 'सोचावट के धागा में वाकिर के गाँठ बनि जाता । ई बात 'वाकिर आ 'ई हरनाकुस मन' के तुलनात्मक विवेचन से स्पष्ट हो जाई । सोचावट के धागा में वाकिर के गाँठ पाण्डेय सुरेन्द्र के 'ई हरनाकुस मन' के कई गो कविता में साफे देखात बाड़ी सनि, जइसे—

“भोर से साँझ तक / चलत चलत बीत जाला / वाकिर……”
 ई वाकिर 'जेन्हीं के छाया खोजला' में 'पुरइन के पात पर दरद पोंछला' में, 'आँवा अइसन तलफल भंगुरी रेत छान्हीं तर तोपला' में सोचावट की धागा में गाँठ बनि के अभुरा गइल बाड़े सनि । सीसा जोड़ जोड़ के जिनिगी के महल बनावे वाला अपनी ओही महल पर जब ढेला फेंकी त वाकिर लागिये जाई । पाण्डेय सुरेन्द्र के तनाव आ शारदा-

नन्द जी के सोचावट की धागा में बाकिर के गाँठ तनी-मनी अन्तर के साथ एके अथं दे रहल बाड़े सनि ! हँ ओ लोगन की अभिव्यक्ति की शैली में आपन-आपन व्यक्तित्व अपनी-अपनी थडली की पडसा नियर अलगे से चिन्हा जात बा ! कई मोकाम पर हम देखत बानीं कि एक्के थुन्ही ध के ई दूनु जाना अपनी अपनी ढंग से खूब हुमचत बा लोग ! उदाहरण खातिर हरना के दउरल आ समय के दौर (काल-चक्र) के लेके देखीं सभे पाण्डेय सुरेन्द्र आ शारदानन्द जी कवन कवन त्रिधा (खेला) देखावत बाड़े—

वेरा के पतई असु / चित्ती चित्ती फाट के / फड़फड़ा रहल बा /
समय / भीतर / फेफड़ा में / जमल जा रहल बा / अइसन
तहलका / जैसे / विसवास के हवा में / साँस ना खिचा सके ।
(ई हरनाकुस मन) ।

कालचक्र के ई अनुभव सामान्य सत्य के एगो अनूठा विम्ब के रचना प्रस्तुत करता । ए विम्ब के पाठक जेतने निहरिहँ ओतने करीब ई आवत जाई आ एही त्रम से ओकरी साथ पाठक के तादात्म्य हो जाई । पाठक में आ ए कविता में कवनो अन्तर ना रही । एइसने एगो स्थल 'बाकिर' में पढ़े के सौभाग्य मिलल कि—

आदिमी / समय का बेआर छोर डोरी में / अभुराइल बा /
जवना के फाँस पर फाँस / कसत जात बा / का / डोरी के मोह /
ओके / काटे से बरजि रहल बा । (बाकिर) ।

अनन्त कालचक्र में अभुराइल सृष्टि स्वयंसिद्ध ह । फाँस अनुभूति ह । बाकिर डोरी काटला के व्यामोह त आत्महत्या के संकेत दे रहल बा । ई बाति केहू का नीमन ना लागी । हत्यारा जवन फाँसी पर चढ़ावल जाला ऊहो मूवल नाहीं चाहेला । शारदानन्द जी जिनिगी से उबिया के ई का कहत बानीं एके बूझे के परी तब माने के स्थिति उत्पन्न होई ।

एही तरे हिरन के दउरला के एगो विम्ब शारदानन्द जी प्रस्तुत कइले बानीं जवना के पूर्वाद्ध में दार्शनिक आ उत्तराद्ध में बनिया के स्वरूप उरेहले बानीं । पढ़ीं ई कविता—

टिसुना में भरमाइल / दउड़त जलल / हरना के मन / गोड़
में / लाग गइल केड़ा / समय के रेत पर / पानी के छलछलात
घार / ना मिलल !

(ई पूर्वाद्ध ह कविता के जवना में जीवन-दर्शन झलकत बा । ए तथ्य के अनुभव से जीवन रस परिपाक बनेला । ई सामान्य सत्य ह । ए तथ्य से घटा क देखीं ए कविता के उत्तराद्ध—)

बाकिर / कंकड़ी के खेत में वसल / चोरवा का मन के / मोह
ना छूटल !

(त हमार कहनाम ह कि हिरना के मन आ चोरवा के मन काहें रउगा एके वृजत बानी । हिरना हिरना ह, चोर चोर ह । एने दार्शनिको बनवि रउरा आ ओने चोरो बनवि । दूनू विलोम काम एके साथें रउरां से होई ! सोचावट की घागा में बाकिर के एइसन गांठ मति जोरीं !)

‘ई हरनाकुस मन’ में पाण्डेय सुरेन्द्र जी लिखत बानीं कि—

चलत चलत / दुखा गइल पाँव / मिलत नइखे / कह
कवनो ठाँव / बालूवा चारू ओरी / ढेरी के ढेरी / परल वा
अथाह में परान / जइसे कवनो धारा / मरुथल में / भटकत होखे /
झहरत होखे / तूफान पर तूफान ।

× × ×

मृग मरीचिके खाली लउकेछा / दूर-दूर ।

× × ×

एमे बहेंगवा मन / कहवाँ से फरियाद करो / खूँटा में मोर
टाल बा ।

ए विम्ब में तथ्य जवन उभारल गइल वा तवन जिन्दगी के आत्मसात क लेले वा । मन एमे रमि जात वा । बार-बार एके पढ़े के गावे के मन करत वा ।

नई विधा एगो शैली ह अभिव्यक्ति के आ सम्प्रेषणीयता के । छान-पगहा (छन्द-तुक) के ना रहले से आगे चले के लमहर चाकर विस्तार लउकेला । नई विधा के हीरो लोग जब ए प्रशस्त भाव-विचार भूमि पर गन्धर्व-किन्नर के मेकअप में मुद्रा भांजे लागेलें, स्वांग देवावे लागेलें त बड़ा ग्लानि होला । ऊ लोग खामखाह भावुक विचारक आ क्रान्तिकारी बने लागेला । बिना अन्भति आ सच्चाई के कवन तथ्य अभिव्यक्त या सम्प्रेषित होई ! एहू विधा में ऊहे कुलि मसाला लागेला जवन छन्दबद्ध काव्य में होला । नई विधा में एकर प्रयोग आधारिक ना होके वास्तविक हो जाला एमे स्थायी भाव-विचार बिना नई विधा एकदम हल्लुक बुझाये लागेले । जीवन के स्थिर तथ्य नई विधा की कविता की प्रत्येक पंजी की भीतर से सोना नीयर दग दग झलकेले सनि जवना के देखते लोग ओकरी लगें दउरि के पहुँचे लागेला । नई विधा फेशन खातिर नाहीं, समय की माँग पर कवनो मिशन लेके आइल वा । उपेक्षा कइला से ई उपेक्षित ना हो जाई । दुन्न के वाति हहे बा कि लोग साहित्यिक बनला की अगुवाई में बिना जानल-बुझल हउहा के एह में ढहि परत बाड़े ! अपने त हल्लुक होइए जात बाड़ें, एहू के हल्लुक बना डारत बाड़ें । 'ई हरनाकुस मन' के कवनो कविता ए दृष्टि से कमजोर नइखे ! बालुक हम त इहाँ ले कहबि कि कवनो सुन्दर मार्मिक भीत नीयर एकरी हर एक कविता के बार-बार पढ़े के आ पढ़त रहे के अभिलाषा हरदम सजग भइल रहता । तूँ हँसेलू त फूल खिलेला, सवालन के जाल में फंसल कहाँ जाई, एगो बलि अउरी दिहलीं देवता रच्छा कर, एह रोशनी के बाद के अन्हार बड़ा असह बा, आँख में भरा गइल सउँसे आसमान, हम पंछी जहाज के, झूठ मत बोल, भोर से साँझ तक—वास्तव में बहुत उत्कृष्ट रचना बाड़ी सनि । एहमें तड़क-भड़क, मरिचा-नून-लहसुन त ना मीली जवना बिना व्यंजन तनी फीका

बुझाला बाकी अँवरा भा आदी के चटनी जरूरे बा। ताजगी आ नयापन के नाँव पर गढ़ुआ भा कृत्रिम विम्ब एह में खोजलहूँ ना मीली। मूर्तिकार के शिल्प ईमानदार रचनाधर्मिता के प्रभाव से 'ई हरनाकुस मन' में सजीव आ सशक्त विम्बन के दारात उतारि देले बा !

'ई हरनाकुस मन' के मूल्यांकन 'बाकिर' की साथे ना कइल जा सकेला। एही तरे 'बाकिर' के मूल्यांकन 'जोत कुहासा के' की संगे ना हो सकेला। तीनों एक दूसरा से अप्रभावित अपनी-अपनी आनवान में स्वतंत्र रूप से दमकत बाड़े सँ। 'ई हरनाकुस मन, 'बाकिर' में हमरा मुखर बुझाता आ 'बाकिर' 'जोत कुहासा के' में हमके सड़क पर, गली-गली, रस्ता-चौरस्ता पर मुट्ठी कसले, नारा लगावत विद्रोह-वगावत करत लउकत बा। एकरी उपरान्त 'बाकिर' के विम्ब-विधान रचनाकार के मानसिक संवेग के अनुसार तथ्य के तत्काल उभारि के सन्मुख प्रस्तुत क देत बा, जइसे—जिनिगी / एके बेर / घनकतो नइखे ! ओइसहीं सुनगत बा जइसे / बीड़ी के दोकान में / रसरी जरेला !

बीड़ी के दोकान में जरत रसरी नीयर जिनिगी हमनी की घुटन के वड़ा जोरदार आ सही ढंग से हू ब हू उतारि देले बा। मन करे लागत बा कि ए रसरिया के लेके कतो आड़े भागि जाई आ एही से अपनी घुटन के दर्द के सँकी ! एहींगनि 'बाकिर' के उन्नीसवीं कविता देखी—

मोरी में अँउधल पोस्टर / रस्ता में छितराइल घोषणा पत्र / मुँह विजुका के ताकत बा / जबानी भुगतान के जोर पर / चिचियात बा भोंपू / आ चौमुहानी छोड़िके भाग रहल बा लोग !

ए कविता में अपनी देश की दुर्दशा के स्पष्ट यथार्थ वर्तमानता हृदय से आके चिदकि जात बा। भाव-विचार के सम्प्रेषण में शारदानन्द जी के कमाल हासिल बा। कवनो किसिम के बात होखो, कवि

अपनी कविता के कारखाना में झट से ओकर मसाला तइयार क क सप्लाई करे लागत बा । डाक्टर विश्वनाथ प्रसाद, हिन्दी विभाग, उदय प्रताप कालेज, वाराणसी एगो कविता-पुस्तक की भूमिका में लिखले बाड़ें कि 'चाहे प्रयोगवाद होखे या नई कविता, विम्ब विधान होखे या सपाट बयानी—सवाल हर जगह सम्प्रेषणीयता के बाटे ।' जो ई बात मोरहो आना साँच होखे त शारदानन्द जी के बाकिर के कविता एमें पूण सफल बाड़ी सति ! सम्प्रेषण में आम-इमिली, साँप-गोजर, हाड़ा-बिच्छी जवने मिल जा ओसे हमनी का खुश होखे के चाहीं । एही तरे नू अठाइसवीं कविता में 'हरना के मन' 'चोरवा के मन' हो गइल बा आ छव्वीसवीं कविता में डोरी के मोह ओके काटे से बरजि रहल बा याने कि आत्म हत्या से रोकि रहल बा भा 'विहंसति बा त विहंसे द' में निश्छल प्रेम-गंध में कइसे छितराई काह कि विहंसल व्यंग्य मिश्रित हँसी होला । एसे निश्छल प्रेम कइसे व्यक्त होई । एइसने हँसी से नू मन के तिताई उभरेले आ गाभी के जहर उतरेले ! जो सम्प्रेषण ले बाति रहिति त कुल्लुओ कहाइत, मजूरे रहल ह । बाकिर प्रश्न ईहो ओहीगा सजग बा कि कवन चीजू सम्प्रेषित हो रहल बा ! सम्प्रेषणीयता की संगे उद्देश्य आ विधेय के ध्यान राखल अनिवार्य हो जाला ! 'बाकिर' में ई सन्दर्भ देखल बहुत जरूरी बा ।

'ई हरनाकुस मन' में ई प्रसंग उठावले ना जा सकेला काहें कि बाति हाली हाली दूसरा तक पहुँचवला की पहिले अपनिए लगे ढेर ढेर ले रहि जाति बा । तब इतमीनान से सम्प्रेषण की हवाई जहाज से दोसरा की लगे ऊ पहुँचति बा । जहाँ जाति बा ऊहो बूझि जाति बाँड़ें कि केहू आइल बा । सम्प्रेषणीयता के ढेर महत्व दिहला से ई नोकसान बा कि अभिव्यक्ति भीतर से कमजोर होखे लागी, अनुभूति से कटि जाई, आकारिकता के चामक-चुमक असलियत के दबा देई आ अभिव्यक्ति ऊपर से दमदार भीतर से जर्जर हो जाई, जवनी तरे हिप्पी कट बार आ बेल बाटम के लहंगा युवा-वर्ग के सम्पदा-विहीन क के ध देले बा । ई कुल्हि एही सम्प्रेषणीयता के चमत्कार ह ।

सम्प्रेषणीयता की नाँव पर गढ़ई पर ना चढि के बइठे के चाहीं । ऊहे सम्प्रेषित होखो जवन सम्प्रेषण के योग्य होखे !

‘एह धरती पर क वा / जे प्यार के भुखाइल नइखे’ बाकिर के पहिली कविता ह जवना में अपनी वर्तमान जिनिगी के मामिक यथाथ बहुत भीजल दर्द की शैली में व्यक्त भइल बा । एके पढ़ते सँचहूँ अपनी असमर्थता आ निरर्थकता के कचोट पर कचोट हृदय में टीसे लागत बा । एह पार से ओह पार खाली ओठ हिलला के ढोंग आ जा रहल बा । पारदर्शक शीशा के देवाल खाली विम्बे प्रस्तुत क सकेला, कवनो सम्वाद सम्प्रेषित ना क सकेला । एही तरे कान्ह पर के काँवर, ए हिरामन, इन्द्र का हाथ वगैरह कविता अँठउवा रसरी नीयर बराइल बाड़ी सनि । वरें की दाना नीयर वतीसी जवन कविता बा पढ़ते जीउ गनगनाए लागत बा । बीभत्स के एतना सुन्दर सजीव विम्ब में उतारल गइल बा कि रस के समुद्र विष के समुद्र बनि के घुमड़े लागत बा । एही भाव से आजुकाल सेक्सानन्द रेवसा चला रहल बाड़ें । ई कविता जवनी तेवर में लिखाइल बा ऊ तेवर अभिनन्दनीय बा । धूमिल जी या वात्स्यायन जी वगैरह क कुछ लांगट कविता सँचहूँ हलुक परि जात बाड़ी सनि, काहे कि ‘बाकिर’ के कवि-व्यक्तत्व अपनी ए कविता की सृष्टि से ब्रह्म नियर अलग बा । ‘धीउ से आँवासल सेनुर से टीकल कलसी ओही हाथे घबोरा गइल वाली कविता में परम्परा, संस्कृति, आधुनिक युग-बोध, आदि-अन्त, ऐतिहासिकता आँखी का सामने एक ब एक मूत हो उठत बा । ‘मुस्कियात मुस्कियात मुँह दुखा गइल काहे कि ई कुकुरमुत्ता हँसी काठ स जनमल रहे’ के व्यञ्जना, लाक्षणिकता आ तेवर के मिश्रित प्रभाव विलक्षण आ चमत्कारपूर्ण बा । पुल पार क के पुल उड़ा दिहला के मजा आजु दुनिया ले रहल बा । शारदानन्दजी क ‘बाकिर’ आ पाण्डेय सुरेन्द्र के ‘ई हंरनाकुस मन’ अपनी-अपनी रंग म भोजपुरी साहित्य क अलौकिक रतन बाड़ें सनि । वास्तविक कविता के आनन्द ए दूनू काव्य पुस्तकनि में भरल बा । ई दूनू कृति अभिनन्दनीय आ संग्रहणीय बाड़ी सनि ।

□

भोजपुरी वेद (६)

आचार्य डा० विश्वनाथ प्रसाद वर्मा

(४७) सहस्रशीर्षा पुरुषः सहस्राक्षः सहस्रपात् ।

स भूमिं विश्वतो वृत्वात्यतिष्ठद्दशाङ्गुलम् ।

(ऋ० १०/६०/१)

सबसे बड़का सृष्टिकर्ता पुरुष महाराज का एक हजार मस्तक वा, एक हजार आँख आ एक हजार गोड़ । जब समस्त भूमि के उहाँ का घेर लिहिले तब भी दश अंगुर स्थान उहाँ का अधिके रहिले । अर्थात् पुरुष बड़का भारी जानी हुई ओ बड़ा विशालतम बानी । कवनो प्राकृतिक वस्तु से उनकर बड़प्पन सीमित ना कइल जा सके ।

(४८) पुरुष एवेदं सर्वं यद्भूतं यच्च भाव्यम् ।

उतामृतत्वस्येशानो यत्नेनातिरोहति ।

(ऋ० १०/६०/२)

जे कुछ आज तक भइल बा ओ जे कुछ अनन्तकाल तक भविष्य में होई ऊ सब पुरुष महाराज ही बानी । उहाँ में मरण के सवाले नइखे, अमरता के भी उहाँ का अधीश्वर हुई । अन्न से उहाँ के बड़प्पन आउर सम्बर्धित हो जाला, अर्थात् प्राणिगण के कर्मफल भोगावे वास्ते कार्यरूप जगत् के उहाँ का विरचन करीले ।

(४९) एतावानस्य महिमातो ज्यायाँश्च पूरुषः ।

पादोऽस्य विश्वा भूतानि त्रिपादस्यामृतं दिवि ।

(ऋ० १०/६०/३)

उहाँ के महिमा परम प्रकृष्ट बाटे, किन्तु अपना महिमा से भी पुरुष महाराज श्रेष्ठतर बानी । समस्त संसार के प्राणी उनका एक चउथइए में बा । तीन चौथाई त अमर अनन्त प्रकाशमान लोक में बा । अर्थात् देशकाल से परे भी ईश्वर केसत्ता बा । ब्रह्माण्ड के देख के ना समझे के चाहीं कि ईश्वर मात्र ब्रह्माण्डव्यापी बाड़न । ऊ ब्रह्माण्ड से अत्यन्त बड़ बाड़न ।

(५०) त्रिपादूर्ध्वं उदैत्पुरुषः पादोऽस्येहाभवत्पुनः ।
ततो विष्वङ् व्यक्रामत्साशनानशने अभि ।

(ऋ० १०/६०/४)

पुरुष आपन तीन चौथाई लेके ऊपर चल गइलन, उनकर एक चौथाईए फेर इहां रहल । ऊ चारो तरफ दौड़त रहलन, जे कुछ भोजन करेवाला अर्थात् चेतन, ओ जे भोजन ना करेवाला अर्थात् अचेतन बा, सबका ऊपर चललन अर्थात् जड़चेतन सब पर उनकर महिमा विदित बा ।

(५१) तस्माद्विराडजायत विराजो अधि पुरुषः ।

स जातो अत्यरिच्यत पश्चाद्भूमिमथो पुरः ।

(ऋ० १०/६०/५)

सहस्रशीर्षा पुरुष महाराज से विराट् उत्पन्न भइल । पुनः विराट् से पुरुष भइलन । अर्थात् सहस्रशीर्षा पुरुष से विश्वाण्ड प्रकट भइल ओ आदि पुरुष पुनः ओह विश्वाण्ड में सृष्टिवीज प्रकट कइलन । जन्मला पर, भूमि पर पूरब ओ पश्चिम विस्तृत हो गइलन । सायण का अनुसार जब विराट् से पुरुष भइलन ई बात कहल जात बा तब ओकर तात्पर्य भइल जीवात्म पुरुष विराट् से उत्पन्न भइल ।

(५२) यत्पुरुषेण हविषा देवा यज्ञमतन्वत

वस तो अस्यासीदाज्यं ग्रीष्म इध्मः शरद्द्यविः ।

(ऋ० १०/६०/६)

जब अनेक देवगण आदि पुरुष रूपी हविः अर्थात् यज्ञसामग्री से यज्ञ के तैयार कइलन तब वसन्तऋतु आज्य (चर्वी) का रूप में रहे, गर्मी के ऋतु लकड़ी रहे ओ शरद ऋतु हवि भइल । अर्थात् तीनों ऋतु के ऋत्विगण, यज्ञ का सामग्री के रूप में उपमित कइले वाड़न ।

(५३) तं यज्ञं वहिषि प्रोक्षन्पुरुषं जातमग्रतः ।

तेन देवा अयजन्त साध्या ऋषपश्च ये ।

(ऋ० १०/६०/७)

प्राचीन काल में वर्तमान(—उत्पन्न) पुरुष के देवगण यज्ञ का वास्ते घास पर रखलन ओ शीतल कइलन । ओही पुरुष रूप, यज्ञपशु से देवगण, साध्य आउर ऋषि लोग यज्ञ कइलस । सायण का अनुसार ई सब यज्ञ मानसिक कल्पित कइल बा ।

(५४) तस्माद्यज्ञात् सर्वहुतः सम्भृतं पृषदाज्यम् ।
पशून्ताश्चक्रे वायव्यानारप्यान्ग्राम्यांश्च ये ।

(ऋ० १०/६०/८)

सर्व सामग्री के जवना विशाल यज्ञ में हवन भइल रहे ओही सर्वहुत यज्ञ के चूअत आज्य (चर्बी या दधि मीलल घत) ऊपर इकट्ठा भइल । उहे वायु में रहेवाला, ओ जंगली ओ ग्रामीण पशु के वनवलन ।

(५५) तस्माद्यज्ञात् सर्वहुतः ऋचःसामानि जज्ञिरे ।
छन्दांसि जज्ञिरे तस्माद्बजुस्तमादजायत ।

(ऋ० १०/६०/९)

ओही सर्वकुल पुरुष से समस्त ऋचा (ऋग्वेद) ओ सामगान (सामवेद) उत्पन्न भइल । अनेक छंद भी ओही से उत्पन्न भइल । स्वामी दयानन्द छन्दांसि के अर्थ अथर्ववेद करेलन । ओही विराट् सर्व-व्यापी आदि पुरुष से यजुः अर्थात् कर्मकाण्डात्मक मंत्र (माध्यदिन, काण्व, तंतिरीय, काठक, मैत्रायणी, कपिष्ठल-कठ आदि) भी उत्पन्न भइल ।

(५६) तस्मादश्वा अजायन्त ये के चोभदादतः ।
गावो हजक्षिरे तस्मात्तस्माज्जाता अजावयः ।

(ऋ० १०/६०/१०)

एही सर्वहुत पुरुष से घोड़ा पैदा भइल ओ ऊ समस्त प्राणी उत्पन्न भइलन जिनका मुख में दुनो ओर, ऊपर नीचे, दांत बाटे । गाय भी ओही से उत्पन्न भइली । बकरीओ भेड़ भी ओही से उत्पन्न भइल अर्थात् गाय, बकरी ओ भेड़ के कदापि हत्या ना करे के चाहीं ।

एकरा हत्यारा के सर्वहुत पुरुष भीषण दण्ड दीहन तबे कर्मफल मिलल ई कहल जा सकेला ।

(५७) यत्पुरुषं व्यदधुः कतिधा व्यकल्पयन् ।

मुख किमस्य को बाहू का ऊरू पादा उच्येते ॥

(ऋ० १०/०/११)

जब यज्ञ पुरुष के देवगण विभाजित कइलन तब केतना अश बनावल लोग ? उनकर मुंह का रहे, दुनो हाथ का रहे, उनकर जंघा ओ पैर का रहे ?

(५८) ब्राह्मणोऽस्य मुखमासीद् बाहू राजन्य कृतः ।

ऊरू तदस्य यद्देश्यः पद्भ्यां शूद्रो अजायत ॥

(ऋ० १०/६०/१२)

पुरुष के मुख भइल तत्वदर्शी लोग अर्थात् समस्त विचारक, लेखक, कवि, अध्यापक ओ बुद्धिजीवी लोग । जे लोग रक्षक, आरक्षी, सेना आदि के कर्मचारी रहे ऊ सब हाथ रहे । जे ऋषि, व्यापार आदि करे ऊ वैश्यरूप ऊ जांघ भइल । जे सेवा वृत्ति से समाज के धारण करे ऊ शूद्र भइल । एह मंत्र में नारायण ऋषि कर्मानुसार समाज के विभाजन बतावत बाड़न । कुछ दुर्बुद्धि लोग एकर अर्थ करेला कि अंग विशेष से जातिगण उत्पन्न भइल ।

(५९) चन्द्रमा मनसो जातश्चक्षेः सूर्यो अजायत ।

मुखादिन्द्रश्चाग्निश्च प्राणाद्वायुरजायत ॥

(ऋ० १०/६०/१३)

आदि सर्वहुत पुरुष का मुंह से चन्द्रमा उत्पन्न भइल ओ आँख से भास्वर पूषन्, एकषिं सूर्य महाराज । उनका मुख से इन्द्र आउर अग्नि उत्पन्न भइल । उनका प्राण से वायु देवता उत्पन्न भइलन जिनकर पुत्र हनुमान जी ओ भीमसेन त्रेता ओ द्वापर में भइल लोग ।

(६०) नाभ्या आसीदन्तरिक्षं शीर्ष्णो द्यौः समवतंत ।

पद्भ्यां भूमिदिशः श्रोत्रात्तथा लोकाँ अकल्पयन् ॥

(ऋ० १०/६०/१४)

सर्वहुत विराट् पुरुष का नाभि से अन्तरिक्ष उत्पन्न भइल ।
 द्योलोक उनका शिर से कल्पित भइल । पृथिवी, पंर से, ओ कान से
 दशो दिशागण । एह प्रकार पुरुष का यज्ञ कइला से समस्त लोक-
 लोकान्तर, द्वीप द्वीपान्तर, प्राणिसमूह, ज्ञान विज्ञान ओ सामाजिक
 व्यवस्था उत्पन्न भइल । अर्थात् समूचा सृष्टि पुरुष से आच्छादित बा,
 स्नेह भाव से करुणायुक्त होके व्यवहार करे के चाहीं ।

(६१) सप्तास्यासन्परिधयस्त्रिसप्तसमिधः कृताः ।

देवा यद्यज्ञं तन्वाना अवधन् पुरुष पशुम् ॥

(ऋ० १०/६०/१५)

उनका सात परिधि (यज्ञ परिधि अथवा छन्द) रहे । तीन गुणे
 सात अर्थात् सत्ताइस समिधा रहे । जब देवगण यज्ञ करे वास्ते पुरुष
 रूपी पशु के बंधले रहम ।

(६२) यज्ञेन यज्ञमयजन्त देवास्तानि धर्माणि प्रथमान्यासन् ।

ते ह नाक महिमानः सचन्त यत्र पूर्वे साध्याः सन्ति देवाः ॥

(ऋ० १०/६०/१६)

देवगण यज्ञ से ही यज्ञ कइलन । प्राचीन काल के पुरातन धर्म
 इहे रहे । महिमा से पूर्ण लोग द्यौः लोक के प्राप्त कइलन, उहां जहां
 देवगण ओ साध्य लोग रहेला । पुरुष सूक्त परम प्रसिद्ध ह । आजकल
 भी पठनपाठन, शोधकार्य ओ यज्ञ में एकर उपयोग होला । परमोत्कृष्ट
 पुरातन तत्त्व के एकरा में उपासना के योग्य बतावल बा । कुछ
 पाश्चात्य वैदिक विद्वान् कहेलन कि एह सूक्त में प्राचीन काल में व्याप्त
 नरबलि के आंशिक उल्लेख बा । किन्तु नरबलि जइसन घृणित प्रथा के,
 भारत के ऋषि लोग, उल्लेख करे, ई बात हृदय पर चोट पहुँचावे
 वाला बा । समस्त जड़चेतन, गोचर, अगोचर, विश्व ब्रह्माण्ड, सूरज,
 चनरमा आदि विशाल यज्ञ पुरुष के अंशमात्र बाड़न एह से ब्रह्मा ओ
 प्रजापति आदि के भी पिता पुरातन पुरुष ही एकमात्र मानसिक पूजन
 का योग्य बाड़न, इह भाव एह सूक्त में विदित करावल बा । ऋग्वेदीय
 पाठ में ऊपर लिखल सोलहे मंत्र बा । मान्ध्यदिन शाखा में छः मन्त्र
 आउर बा जेकर विवेचन आगे होई ।

□□

कृष्णानन्द कृष्ण : संघर्षी स्थितियन के कहानीकार/डा० चन्द्रेश्वर कर्ण

जब जीये के शतं अतना कठिन हो जाय कि हर सांस बन्हकी लागे लागे त केहू कइसे जीओ। अइसन हालत में जीये के हर कोशिश मृत्यु के नियरा ले जाला आ संघर्ष करत आदमी असहाय लागे लागेला। ओकर असहायता आदमी मात्र के असहायता बन जाला आ ई असहाय आदमी अउर केहू ना, समाज के निचला इकाई के आदमी होला। असहायता के हर पल ओकरा के तुड़ेला ऊ भीतरे-भीतर छीजत रहेला। कृष्णानन्द कृष्ण के कहानी—असहायता के एही क्षण के कहानी बाड़ी स। इनकर कहानी सब अभिशप्त, आहत आ छोट लोगन के कहानी बाड़ी स। सवाल उठत बा कि अइसन का बड़ए कि कृष्णानन्द अपना कहानियन में अइसने लहू-लहान लोगन के स्थान देलन। या अइसने लोग इनका कहानियन में स्थान पा जाला। एह से भिन्न स्थितियन के भी कहानी त लिखल जा सकत रहे। बाकिर नोकरी खोजत नवही, रोटी खातिर चोरी-चमागी करे खातिर अभिशप्त लोग, विरोध के बलिवेदी प सांस तुरत संघर्षी-नवही, अपना नोकरी से हाथ धोवत ईमानदार मजदूर, अपना इज्जत खातिर कुल्लुओ कर गुजरे वाली जीवट के लड़की, से कृष्णानन्द अधिका लगाव महसूस करेलन। ऊ एह चरित्रन के सिरजस ना, ओकनी के ओकरा जीवित परिवेश से तलाशे लन। एही जानलेवा स्थितियन से ऊ सम्बद्धता महसूस करेलन। ओकरा बिना एह तरह के कहानी पैदा ना हो सके।

कृष्णानन्द के कहानी जिनगी से सरोकार के कहानी बड़ए। मनोरंजन इनका कहानियन के ना त उद्देश्य बड़ए आ ना ई ओकरा खातिर वचनबद्ध बाड़न। इनकर वचनबद्धता त जिनगी के प्रति

बा। क्रूर स्थितियन में अडूँठत, दम तुरे खातिर वाध्य इनकर चरित्र हारतो-हारत जीये आ जीते के उर्जा से भर उठेलन। जीये आ जीते के ई शक्ति ऊ कहीं दोसरा जगह से ना अपना भीतरे से प्राप्त करेला। ओकनी के मारक स्थितिये ओकनी के आखिरी लड़ाई लड़ लेवे खातिर वाध्य करेला। इहे वाध्यता आज के सर्वहारा के शक्ति बड़ूए। आज ऊ ओह हद ले पहुँच गइल बा जहाँ अपना अस्तित्व खातिर विना लड़ले गुजारा नइखे। 'रावन अवहीं मरल नइखे' के मुनेसर अपना बहिन के इज्जत पर ठाकुर के गिद्ध नजर देख के सोचता—“आखिर ई अत्याचार आ जुलम कवले सहल जाई। विरोध ना कइला से त ओकर मन अउर बहकत जाई। ओकरा खूनी आदत प रोक लगावल जरूरी बा। एकरा खातिर एक शिवरतन का सौ गो शिवरतन के कुरवानी कम बा।” ऊ एह बात से तनिको नइखे घबड़ात कि ऊ निहत्था बा। ओकरा सर्वहारा शक्ति प अटूट विसवास बा। ऊ कहता—“भाई, हमी निहत्था जरूर बानी, बाकिर गलत ना। सबसे बड़ बात त ई बा कि जब हमनी के सब हाथ एक साथे ठाकुर के खिलाफ में उठी त ठाकुर के तलवार के धार एह हाथन का आगा भोथर पड़ जाई। जरूरत बा एह हाथन के ताकत के पहचाने के। अउर त अउर ठाकुरो के सब ज्ञान-शौकत त एही हाथन के असरा करेला।” आ इहे आत्म संशुद्धि ओकनी के रावन से जूझे खातिर शक्ति देला।

आजुओ छोट अदिमी महाजनी क्रूरता के अभिजाप झल रहल बा। कृष्णानन्द के 'पह फाटे का पहिले' कहानी में महाजनी क्रूरता बेनकावे नइखे होत मोह से उपजल करुणा आ शोषण के परतो एक प एक उबरल चल जाता। झगहआ के छलछलाइल आँख, बाबूजी के हृदयहीन महाजनी क्रूरता एके साथे करुणा आ आक्रोश दूनो पैदा करता। कहानी के महाजन बुटाई सिंह कहानी के नायक के पिता के मरला के आठे दिन के भीतर बलदेव पंडित के साथे हैंडनोट नया करवावे खातिर आ जाता। ई महाजनी क्रूरता आ हृदयहीनता के नगा उदाहरण बा। जेकरा गुंजलरु में जकड़ल अदिमी मुक्ति के

आजा नइखे कर पावत । महाजनी सभ्यता में सौजन्य, सौन्दर्य-बोध आ सामान्य शिष्टाचारों के निषेध होला ।

नवहा वर्ग के बेरोजगारी, ओकनी के लाचारी, असहायता आ आज के त्रासद स्थितियन के वृष्णानन्द के कहानियन में बयान होला । 'कायर' कहानी के नायक बेरोजगारी से ऊब के आत्महत्या प उतारू हो जाता । ऊ 'गोल्ड मेडल' के साथे बी-एस० सी इंजिनियरिंग पास कइले बा, बाकिर घूस खातिर पइसा के अभाव में, बड़ पैरवी ना भइला के कारण ओकरा नोकरी नइखे मिलत, आ वही जात के आधार प हाँट दिहल जात बा । आ ओकरा नोकरी के आशा में ओकर मतारी दम तुड़ दे तारी, फूल अइसन कोमल बेटा भूख से मुरझा जाता । एह त्रासद स्थिति से आज के पूरा पीढ़ी गुजर रहल बा । इहे ना आज के निचिला मध्यवर्ग के नवहा अपना बेजान औकात के घसीटे में टूट-विखर रहल बा । 'राहत का तलास में' कहानी के हरेक पात्र एगो ठंडा मौत जी रहल बा । एह कहानी के नायक सऊँस कहानी के सरवन कुमार त नइखे बाकिर ऊ ओकरा से कम दरदो नइख भोगत । माई गेठरी बनल खटिया प पड़ल बाड़ी आ बाबू जी एक सौ चार डिग्री बोखार में । माई के सेनुर आ बाबूजी के हर साँस के क्रम देवे में ओकर साँस टूटत जा रहल बा, ओकरा मेहरारू के सेनुर घूमिल होत जा रहल बा । एगो छोट ईमानदार सरकारी सेवक खातिर ई कतना कठिन बा कि ऊहर चेहरा के खुशी दे सकी आ हर साँस के एगो क्रम । रुखल-सूखल रोटी आ मेहरारू के पनिआइल उदास आँख, ऊपर से मकान मालिक के मकान छोड़े के घमकी जीये के शर्त के कतना कठोर बना देता । अइसना में ऊ शराब में रात के तलास करता त तर्कहीनता कहाँ बड़ुए ! ओइसे ई आरोप ओकरा ऊपर लगावत जा सके ला । ई निचला तबका के लोगन के पीड़ा-कथा बड़ुए ।

अइसने एगो कहानी बड़ुए 'एह देस में' जहाँ पढ़ल-लिखल नवही काम के अभाव में जरायमपेशा करे खातिर बाध्य हो जाता । बेरोज-

गारी के मार ओकर आर्दमियत छीन लेता आ ऊ ई सोंचे खातिर मजबूर हो जता कि आजादी के सत्ताइस वरिस बीतला के बादो ओकरा का मिलल—गरीबी, मँहगी, आ भ्रष्टाचार। ओकर लइका दूध खातिर तरसत बा आ अमीरन के कुत्ता दूध पीयत बा। ओकरा मन में सवाल उठता—आखिर अइसन काहे होता? इहे सवाल आज सभे के सवाल बन गइल बा। ओकरा बादो ऊ जानता कि आज के सब संबन्धन के आधार अर्थ बड़ुए। ओकरा बिना सब सम्बन्ध अर्थ हीन बा।

कृष्णानन्द के कहानियन में गाँव के दम घोटू वातावरण, सामंती मन, व्यवस्था आ आदमी विरोधी खड़जंत्र के पूरा लेखा-जोखा मिलेला। एक स्थितियन के ऊ बड़ा वेवाकी से कथा के जामा पहिरा-वेलन! 'कीर्तन' आ 'रावन अबही मरल नइखे' जइसन कहानियन में गाँव के परिवेश के यथार्थ अपना नंगापन के साथे उभर के सामने आइल बा। भारत के गाँव आजो सामंती क्रूरता का बीचे साँस ले रहल बा। लाठी आ पइसा के सामंती तंत्र गाँव के लोगन पर लाग बा। ओह लोग खातिर प्रजातंत्र मुहावरा भर रह गइल बा। अगर अइसन ना होइत त 'कीर्तन' कहानी के अभय सिंह गरमजरूआ जमीन प मंदिर आ कुर्आ लाठी के जोर प ना बनवा लेतन। विरोध के हर आवाज के ऊ गला घोट देता। सुरुजा सामंती व्यवस्था के अलम-वरदार अभय सिंह के गलत इरादा के विरोध करता। ऊ जानता कि बाबू साहेब आ पंडित जी मिल के सब जमीन हड़प लेल चाहत बाड़न। ऊ एह बात के विरोध करेके चाहता। ऊ अपना वर्ग के लोगन में बिसवास पैदा कइल चाहत बा आ कहता—'एही जा त बस दू गो लोहा अइसन हाथन के भरोसा बा। आज एही हाथन के तनी आउर कड़ा क के राखे के जरूरत बा।' सामूहिक विरोध होत बा, बाकिर दोसरा सुबह सुरुजा के छत बिछत देह नदी किनारे पड़ल मिलत बा। अभय सिंह के एह में पंडित सुखराम तिवारी के सह-योग मिलता। शोषण में पंडित आ बाबू साहेब के मिली भगत कवनो नया नइखे। असलियत त ई बा कि ई एक दोसरा प आश्रित

व्यवस्था के अंग बड़ुए। था ई सब होत बड़ुए धरम के नाँव पर। 'रावन अवहीं मरल नइखे' एही निर्लज्ज सामंती व्यवस्था के कहानी ह। ठाकुर के नजर मुनेसर के बहिन परबतिया प गड़ल बा। परबतिया के ले के ठाकुर आ मुनेसर में थोड़की सा नोंक-झोंक ले हो जाता। ऊ परबतियन खातिर, फेरु अपना खातिर चिंतित हो उठता। काहे कि - "ठाकुर के खूनी पंजन के कहानी गाँव के हर गली, हर देवाल कहेला। एक बेरा ऊ जेकरा के नजर प चढ़ा लेला ओकरा जिनिगी में दोसर भोर ना होला। पिछिले साल के बात ह, बसंती के चलते शिवरतन के ओकरा संगे कुल चख-चुख भइल रहे आ दू तीन दिन के बाद एही कुर्आ में ओकर लाश उतरात मिलल रह।" दूनो भाई-बहिन ठाकुर के सामंती हवस के विरोध कर तारेस आ आगे कर के हिम्मतो रख तारेस। ऊ दूनो बदलल समय के आहट देत बाड़ेस। ओकनी के बिसवास नयका सर्वहारा के बिसवास बा। सर्वहारा के एही बिसवास के कहानी बाटे 'इन्तजारी'। 'इन्तजारी' कहानी के नगीना राम सामंती व्यवस्था के अभिशप्त पात्र त बढलहीं बा साथे-साथे ओह अभिशाप से विरोध आ बिद्रोह के चिनगारियो फूटत बड़ुए। सामंती अर्थतंत्र बेबिसवासी होला। स्वार्थ ओकर मूलचरित्र होला। अच्छा-बुरा सब ओकर भक्ष्य होला। तवहीं नूँ बाबू मंगल सिंह अपना विश्वस्त नोकर नगीना राम के एकलउती बेटी फुलमतिया के इज्जत उतारे में तनिको नइखन हिचिकत। जवना नगीना राम के बउसाव प मंगल सिंह के सउँसे रख रखाव टिकल रहे ओकरे बेटी उनका हवश के शिकार बन जातिया। नगीना उनका इहाँ ओह समय से बा जब ओकर उमिर बाइस-तेइस बरिस के होई। ओकरा अंग-अंग से जवानी फूटत रहे। लाम-लहकार छव फुटा जवान। चाकर छाती, अइठल मछरी वाला बाँह आ सबसे उपर ताँवा अइसन दमकत चेहरा।..... सब से बड़ गुन रहे ओकरा में—ईमानदारी। ओकर इहे देह-शक्ति आ ईमानदारी के कारण मंगल सिंह के घरे लछिमी जइसे हाथ-गोड़ तूर के बइठ गड़ल रही। ऊ मुखिया बनलन। घन आ अधिकार के घमंड मंगल सिंह के नीचे गिरावे के शुरू क देले रहे। नगीना के बार-

बार चेतवला के बादो उनका में मुधार ना भइल। “उनुका रहन-सहन आ चाल-ढाल में अब जमींदाराना टाट आवे लागल रहे। हाकिम लोग के अइला प मुर्गा कटे। खस्सी पिटाय आ ओकरा साथे-साथे अंगरेजी शराब के दौर रात-रात भर चले। कबो-कबो औरतनो के इस्तेमाल होखे।” ई खाली मंगल सिंह के चरित्र-पतन ना होके गँवई नेतृत्व के वगं चरित्रों के स्पष्ट करता। इहे सामंती चरित्र एक दिन नगीना के बेटी फुलमतिया का संगे बलात्कार करता आ ओकरा के मरे खातिर बाध्य करता। अइसे त मंगल सिंह के मउअत अनजान लोगन के द्वारा होता बाकिर जेल से छूटला प नगीना के दाब खरोदल आ ई कहल—“आज के रात ओह सरऊ खातिर अंतिम रात होई। सारे के कुट्टी-कुट्टी काट के रख देव।”—गोपित-पीड़ित-प्रताड़ित जन के मन में बदला खातिर फूटत लावा के इजहार बा। समाजवाद के नाँव पर कइल जात छल के पर्दाफास करत बड़ुए। ई कहानी गँवई व्यक्ति, व्यवहार आ समस्यन के पंचांग बड़ुए। ई कहानीकार के अच्छा कहानी में शुमार होई।

एह कहानियन से अलग इनकर कहानी ‘षड़यंत्र’ बड़ुए। जवना में मजदूरन के त्रासदी उजागर भइल बा। ईमानदार, कर्तव्यनिष्ठ आ श्रमनिष्ठा से भरल मजदूरन के खिलाफ व्यवस्था के अमानवीय आ चालाकी से भरल षड़यंत्र होला आ ऊ सब आपन रोजी-रोटी गँवावे खातिर बाध्य होलन। पूंजीपतियन आ ओकनी के गुरगन के मक्कारी एह कहानी में बेनकाब भइल बा। मजदूरन के साथे कइल गइल छल आ सीधा-सादा मजदूरन के बरखास्तगी सुगबुगाहट पैदा करता।

एही तरह फँकटरी मजदूरन के कहानी बा ‘सुदिन का इन्तजारी में।’ एह में मजदूर नेतन पर बड़ा तीखा प्रतिक्रिया व्यक्त भइल बा। एगो मजदूर सँचता—“साले नेता के भासन होई। इहाँ खटत-खटत रगे-रगे ठेला पड़ गइल, डाँड़ टेंढ़ हो गइल.....इहो साला खूब हरियरी देखावेलन स आ खूब दुहिहँ स—गाय अइसन।” इहे कारण

बा कि ओकरा एह नेता टाइप क लोगन से विरना होत जा रहल बा । काहे कि ऊ जानता कि ऊ सब मजदूरन से चन्दा उगाहेवाला आ मालिक के पइसा प पलेवाला गुरगा बाड़न स ।

'गेट का बाहर' कहानी कृष्णानन्द के मानवीय सरोकार के कहानी बडूए । एह में एक साथे सामंती मन मिजाज आ बाल मनोविज्ञान के सहमेल बा । एगो छोट लइका अगर घर में कवनो लइका के पढ़े जात देखत होखे त स्वाभाविक रूप से ओकरो मन में पढ़े आ इस्कूल जाये के इच्छा हो सकेला । सबके राखी बन्हवावत देख के ओह लइका के मन में राखी बन्हवावे के सहजे इच्छा जागृत हो जाना । इ दीगर बात बा कि ओह लइका के मालिक के सामंती मन ओकर पढ़ाई आ राखी बन्हवावे के इच्छा के स्वीकार नइखे कर पावत । ई मानवीय संभावना के कहानी बडूए ।

कृष्णानन्द के कहानी सामाजिक विरूपता, शोषण-दोहन, अत्याचार आदि समस्या के खुलासा करेला । बावजूद एकरा एह कहानियन में कुछ अइसन खोट बनल रह गइल बा जवना से अच्छता रह के ई इयाद रखे लायक कहानी बन सकत रही स । एह कहानियन में अइसनो स्थल बा जहाँ या त अतिरिक्त कथन बा, या ओकर कवनो तार्किक परिणति नइखे ? आ एके मुहावरा आ बिब एके कहानी में भा दोसरो कहानी में बार-बार आइल बा जे कहानीकार के अक्षमता के इजहार कर रहल बा ।

कृष्णानन्द के कहानी रचाव के दृष्टि से एगो पहचान बनावे के अकुलहट झेल रहल बाड़ी स । एकर पहिल पहचान होत बा भाषा के स्तर प । जहाँ इनकर भाषा बिम्बधर्मी बा उहाँ आक्रोश के भाषा पूरा प्रभाव के साथे उभर के आवत बा । इनकर बिम्ब प्रयोग सर्वथा अच्छता बा—'मुंह अरुआइल पीठा अइसन लटक गइल' (एह देस में), 'बीच में चुप्पी कूहा अइसन पसर गइल रहे,' 'बाद में त इ लोग मुरु-चाइल, लोहा अइसन भोयर हो जाई' (सुदिन का इन्तजारी में),

‘अन्हरिया के करिया महाड़’ (इतजारी) ‘रोटी के कवर गरदन में रेंगनी के कांट अइसन गड़त वा’ [राहत का तलास में] ‘मन में तरह-तरह के बिचार समुन्दर के लहर अइसन उठत आ गिरत रहे’ (पहः फाटे का पहिले) आदि। ‘अनचिन्हार चुप्पी’ अइसन विशेषण विपर्ययनों के प्रयोग कहीं-कहीं मिलत बा।

इनका कहानियन में आक्रोश के भाषा अपना पूरा तेवर का साथे उपस्थित बा। ‘सुदिन का इतजारी में’ एगो मजदूर के भाषा—‘तैं त साला लइकाइयें के मुहेंदुब्बर हवस। तवे नूँ तोहनी का अतना कम मजूरी प दिन भर हाड़ ठेठावत बाड़सन। एगो हमनी के इहाँ देखु, मालिक के नाकन पानी पिआ के छोड़ देले बानी जा। अब हमनी के बोनसो जादे मिलत बा।’ एह में खीझ आ गुस्सा प्रत्यक्ष बा। मजदूरन के भाषा में ‘डायरेक्टनेस’ होला। ऊ बिना कवनो लाग-लपेट के बोलेलन स—“तैं साला खाली फुटुर-फुटुर करेलस। लाज लागता त मँगा के पी ल आ फूट इहाँ से।’ मजदूरन से थोरका अलग भाषा होला सामंती मन-मिजाज के आदमी के। ‘गेट का बाहर’ कहानी के रमन अपना नोकर महेसवा के राखी बन्हवावे के इच्छा प्रगट कइला प कड़कन आवाज में कहत बाड़न—“जब देख तब समुरा फालतू बात बोलत रहेला। कइस दो कहल बा—‘बाप के नाँव साग-पात बेटा के नाँव परोरा। एक बेरा समुर के पड़े के ताव जागल त एक बेरा राखी बन्हवावे के। जो आपन काम कर। जवन बात पछल जाए ओकरे जबाब दे।’ एही तरह से ‘राहत का तलास में’ कहानी के ई लाइन सब भाषा के अइसन बानगी पेश करत बा जे हमनी के एके साथे लँगटे क देता, आ कण्ठा, खीझ आ आक्रोश से भर-देत बा।—“.....आ हम एगो अनचीन्ह भय से के रा के पतई अइसन काँप उठत बानी। पाकिट टो के देखत बानी गिनल-गूँथल बीस-रोपेया आ महीना लागे में दस दिन देरी। हमरा आँख का आगा घरवाली के सूखल, उदास चेहरा; रूगी-रूगी फाटल साड़ी छन भर में घूम जात बा। ई डाक्टरों त अइसने वा। साला एकदम कसाई ह।”

इनका कहानियन में प्रतीकन के अर्थ गर्भी प्रयोगो भइल बा । 'एह देस में' कहानी में नायक के कमरा में सामने के देवाल प टांगल हिन्दुस्तान के नक्सा बहुत पुरान नाहियों भइला के बावजूद कए जगह से उड़ गइल बा । उड़े के के कहो, कहीं-कहीं फाटियो गइल बा । हिन्दुस्तान के ई नक्सा आज के हिन्दुस्तान के प्रतीक बड़ुए । 'पह फाटे का पहिले' में 'जरत-बुझत अंगार' कहानी के नरेटर के अपना जीवन के प्रतीक बा । तवहीं ओकरा लागता का ई जिनिगियो एक दिन आग अइसन ठंढा हो जाई । तवहीं ओकर ध्यान फद्-फद् के आवाज के ओर जाता । ऊ ढिवरी के ओर देखता । एगो फतिंगा के विछउतिया पकड़ले रहे । फतिंगा भागे के कोशिश कइला के बावजूदो भाग नइखे पावत । ई सब प्रतीक अदिमी के नश्वरता के, काल के बड़ुए । तवहीं 'नरेटर' देखत बा कि विछउतिया फतिंगा के खा गइल विआ आ ढिवरी फकफका के बुता गइल बा । एकरा साथे ओकर बाबू जी के सांसो जा चुकल बा । कहानीकार एह प्रतीकन के प्रयोग जवना तरह से कइले बा ई ओकरा शक्ति के परिचायक बा । 'कायर' कहानी के नायक 'एगो सोनहुला धाम के टुकड़ा के किलकारी मारत देखता । ई सोनहुला किलकारी मारत धाम के टुकड़ा आशामय भविष्य के प्रतीक बड़ुए ।

कृष्णानन्द के कहानी एह खातिर पढ़ल आ इयाद ना कइल जाई कि ई बचनबद्धता के कहानी बाड़ी स, बलुक एह खातिर पढ़ल आ इयाद कइल जाई कि ई अपना समय-सत्य, व्यक्ति, समाज आ त्रासद स्थितियन से सरोकार के कहानी बड़ुए । ई एह खातिर पढ़ल जाई कि ई आज के आदमी के बेचैनी के कहानी बा आ ऊ बिना कवनो लाग-लपेट के सबके सोझा बा ।



वरतस/डि० विवेकी राय

विकास वाला लोग

सभापती जी के गांव वाला लोग लाल बुझकड़ कहेलन । तवन झूठ नाहीं । एक दिन हमहूँ देखलीं कि कइसन बुझनइक बाड़न । बाति ई भइल कि सभापती जी अपना ट्यूबवेल पर पानी चलावत रहलन तबले उनकर लइका चोंहपल । बोलल —

“पिता जी, आप घरे ना रहलीं हँ ओही घरी जीप गाड़ी पर बइठल चारि-पाँचि गो सकइल भलमनई आइल रहलनि हँ । ऊ लोग रहि-रहि के पूछत रहलन हवन कि सभापती जी कहाँ बाड़न ?”

“अरे कवनो नेता-सेता रहल होइहें स । चलि गइलन स न ?” सभापती जी पूछलनि ।

“चलि कहाँ गइलन स ? खूब डेंटि के चाह-पानी का बाद भोजन कइ के लोग गइलन हँ ।”

“आरे तब ऊ विकास वाला रहल होइहन स ।” सभापती जी कहलन ।

फर्स्ट वाला मामिला

सांझि भइला छुट्टी भइली त मुन्ना अगतहीं घरे चोंहपि के बाबा से कहे लगलन, बाबा, बाबा आजु त मजा आ गइल हँ । स्कूल में दौड़ भइल ह आ हमार चुन्ना भइया फर्स्ट आ गइलन ह । ई बाति घरे अउरियो लोग सुनल आ चुन्ना का घरे चोंहपते चाबासी दियाये लागलि । बाह बचवा, खाब नांव कइले ! बाकी गजब हो गइल कि कुल्हि चाबासी आ बड़वरगी का चलते चुन्ना महाराज रोवे

[शेष पृष्ठ ३१ पर]

पुण्यश्लोक सिपाही सिंह श्रीमन्त

भोजपुरी के असाधारण व्यक्तित्व सिपाही सिंह श्रीमन्त जी अब एह दुनियां में नइखीं। १५ जनवरी १९८० के साढ़े एगारह बजे दिन में उहाँ के देहान्त हो गइल। अइसे त उहाँ का दम्मा के मरीज रही, आ पिछला दू साल से एह रोग से उहाँ का तबाही बहुत रहत रही, बाकिर उहाँ के देहान्त एह रोग से ना, हृदय के गति रुक गइला से हो गइल। अपना सुपुत्र भारतेश्वर से वतियावत आ उनका से अखवार पढ़वा के सुनत खानी उहाँ के प्राण-पखेरू उड़ गइल।

श्रीमन्त जी भोजपुरी के एगो पाया रहलीं हें। लेखन से ले के संगठन तकले, भाषा से ले के साहित्य तकले, रचनात्मक लेखन से ले के सम्पादन तकले, कविता-कहानी से ले के निबन्ध तकले, समीक्षा से ले के शोध तकले, मौलिक लेखन से ले के अनुवाद तकले, लिखला से ले के लिखवला तकले, गोष्ठी-संगोष्ठी से ले के प्रकाशन तकले, गाँवा-गाँइ भोजपुरी के अलख जगवला से ले के अखिल भारतीय भोजपुरी साहित्य सम्मेलन तकले, कवनो अइसन क्षेत्र नइखे जवन उहाँ के अवदान से समृद्ध ना भइल होखे। देह से ले के पइसा तकले उहाँ के जिनगी भोजपुरी खातिर समर्पित रहे, आ सही माँसिक उहाँ का भोजपुरी के सजग सिपाही रही। उहाँ का ना रहला पर बुझाता जइसे भोजपुरी के सक्रियता थथम गइल होखे।

भोजपुरी संस्थान से आ 'उरेह' से उहाँ का अभिन्न रूप से जुड़ल रही। उहाँ का 'उरेह' के संचालक-मण्डल के सक्रिय सदस्य रही, आ एकरा स्तर के बहुत आग्रही रही। एह अंक के अधिकांश छपा गइला पर उहाँ के निधन के खबर मिलल। एही अंक में उहाँ के श्रद्धांजलि देत करेजा खाँखोरे लागत वा।

अखिल भारतीय भोजपुरी साहित्य सम्मेलन के महामन्त्री त उहाँ का पिछला दू सत्र से रही। वाकिर एह सस्था के जन्मे से उहाँ का एकर अभिन्न अंग रही, आ एकरा विकास में उहाँ के बहुत योगदान रहल बा। एह सम्मेलन के पाँचवाँ अधिवेशन १४, १५, १६ मार्च १९८० के मोतिहारी में होखे वाला बा। एह अधिवेशन में भोजपुरी के बढ़ती खातिर कुछ ठोस कार्यक्रम पेश करे के मनसा श्रीमन्त जी के रहे। अफसोस कि अइसन हो ना सकल। श्रीमन्त जी एह दुनिया से कूच कर दिहलीं। अधिवेशन त होई, वाकिर ओकर पुरोधा श्रीमन्त जी के अभाव डेगे-डेग वृद्धाड। संतोष के बात बा कि अधिवेशन-स्थल के नामकरण श्रीमन्त जी का स्मृति में 'श्रीमन्त नगर' राखे के निर्णय भइल बा। श्रीमन्त जी का स्मृति में सम्मेलन का कुछ आउर ठोस काम करे के चाहीं। श्रीमन्त जी का नाम पर एगो ग्रंथ पुरस्कार के स्थायी व्यवस्था त होखहीं के चाहीं, उहाँ के स्मृति में सम्मेलन का ओर से एगो स्मृति ग्रंथ भी निकले के चाहीं। एकरा अलावे, उहाँ के कृतियन के प्रकाशन कइल भी एगो जवदस्त दायित्व भोजपुरी के कार्यकर्ता लोग पर बा। एह सब काम में ओह सब संथन के योगदान मिल सकत बा, जवना से श्रीमन्त जी सम्बद्ध रहल रहल बानीं। सम्मेलन का ओर से अइसन कुछ काम होखहीं के चाहीं। उहे श्रीमन्त जी का प्रति सही श्रद्धांजलि होई।

—**दाण्डेय कविल**

[पृष्ठ २६ का शेषांश]

लगलन। जइसे-जइसे उनकरा के फस्ट आइल कहल जाव ओइसे-ओइसे उनकर रोवल बढ़ल जाव। ई का मामिला हवे? दूनो भाई के आमने-सामने कइल गइल। बाबा कहलत, का हो मुन्ना, कहीं मजाक त नइख कइले? अब चुन्तो विगड़लति, हम कहां फस्ट आइल बानी? हमके काहे दिगावत बाड़ जा? मुन्ना से जबाब तलब भइल त ऊ बोललनि—हम साच कहत बानी, भइया फस्ट आइल बाड़त एतना जरूर बा कि पाछा का ओरि से गिनला पर ई फस्ट रहलन हवन। □

भोजपुरी संस्थान

२, ईस्ट गार्डिनर रोड, पटना-१

के अममोल प्रकाशन

- १—भोर हो गइल/कविता-संग्रह/पाण्डेय कपिल/५.००
 २—पुरइम/कविता-संग्रह/शारदानन्द प्रसाद/२.००
 ३—जबानी के जगाइले/कविता-संग्रह/सिपाही सिंह श्रीमन्त/४.५०
 ४—ई हरनाकुस मन/कविता-संग्रह/पाण्डेय सुरेन्द्र/५.००
 ५—एह देव में/कहानी-संग्रह/कृष्णानन्द कृष्ण/३.५०
 ६—भोजपुरी कहानी विकास आ परम्परा/प्राज्ञोचना/कृष्णानन्द कृष्ण/५.००
 ७—मोत मिलन/गीत रूपक/रामवचन सिंह यादव 'अंजोर'/३.२५
 ८—हम कुन्ती ना हईं/कहानी-संग्रह/पी. चन्द्रविनोद/५.००
 ९—कुनसुं घी/उपन्यास/पाण्डेय कपिल/७.००
 १०—रेखा पर रेखा/रेखाचित्र/डॉ० लक्ष्मीशंकर त्रिवेदी/५.००
 ११—कलमिया नाहीं बस में/व्यक्तिगत निबन्ध/मत्स्यवादी छपरहिया/५.००
 १२—मन के मौज/ललित निबन्ध/विन्ध्याचल प्रसाद श्रीवास्तव/४.००
 १३—परशुराम/पौराणिक उपन्यास/ग्रहण मोहन भारवि/४.००
 १४—माटी के दीया/कविता-संग्रह/प्रनिल श्रीजा 'नीरद'/५.००
 १५—सनेहया/कविता-संग्रह/रघुनाथ चौबे/३.००
 १६—दरबा/कहानी-संग्रह/वीरेन्द्र नारायण पाण्डेय/४.००
 १७—सतवन्ती/कहानी-संग्रह/रामनाथ पाण्डेय/५.००
 १८—प्रतनिधि कहानी भोजपुरी के/कहानी संकलन/
 सं० सिपाही सिंह श्रीमन्त आ कृष्णानन्द कृष्ण/१२.००
 १९—बाकिर/कविता-संग्रह/शारदानन्द प्रसाद/३.५०
 २०—मइंसि के बूध/कहानी-संग्रह/डॉ० मुक्तेश्वर तिवारी 'बेसुध'
 (चतुरी चाचा)/११.००
 २१—बतकूचन/व्यक्तिगत निबन्ध/महेश्वराचार्य/२.५०
 २२—सीता स्वयंवर/खण्ड काव्य/रामवृक्ष राय 'त्रिपुर'/२.००
 २३—एगो राजा रहले/लोककथा-संग्रह/रामदुलारी/५.००
 २४—त्रिपुटी/समीक्षा/महेश्वराचार्य/३.००
 २५—उर डोना गाँव/उपन्यास/पाण्डेय जगन्नाथप्रसाद सिंह/७.००